

संस्कृत वार्ता:

दिनाङ्क : 29/05/2026

सायम् - 06:20

आदौ मुख्यवार्ता:

- सर्वोच्चन्यायालयेन सर्वेभ्यः उच्चन्यायालयेभ्यः त्रिषु मासेषु एव रक्षिताः आदेशाः घोषयितुं निर्दिष्टम्।
- शिक्षामन्त्रिणा धर्मेन्द्र प्रधानेन परीक्षा-अपराध-विरुद्धम् कठोरकार्याचरणाय, योग्यछात्राणां रक्षणाय च आश्वासितम्।
- पी. एम. सूर्य घर योजनया प्रमुखं लक्ष्यं प्राप्तं अस्मिन् प्रायः चत्वारिंशत् लक्षाणि गृहाणि रूफटाप सोलर इत्येतं अङ्गीकृतवन्तः।
- भारत-ऋतु-विभागेन देशे जून-मासे "सामान्यात् न्यूनं" प्रावृट्-वृष्टेः, अनेकेषु राज्येषु "सामान्यात् अधिकं" यावत् उष्णतरङ्गस्य स्थितेः च संभावना प्रकटिता।
- आई. पी. एल. क्रिकेट्-क्रीडायां, अद्य सायङ्काले महाराजा यादविन्द्रसिङ्घ-अन्ताराष्ट्रिय-क्रिकेट्-क्रीडाङ्गणे, न्यू-चण्डीगढनगरे, महत्त्वपूर्णं क्वालीफायर-द्वितीय स्पर्धयां गुजरात-टाईटन्स दलं, राजस्थान्-रायल्स दलं सम्मुखी करिष्यति।

सर्वोच्चन्यायालयः

अद्य सर्वोच्चन्यायालयेन सम्पूर्णे देशे सर्वेषां उच्चन्यायालयानां कृते निर्देशः प्रदत्तः यत् आरक्षितनिर्णयाः त्रिमासाभ्यन्तरे एव प्रदात्वयम्। सर्वोच्चन्यायालयेन उक्तं यत् निर्णयघोषणायां विलम्बः वादिनां कृते अपरिवर्तनीयां हानिं जनयितुं

शक्नोति। व्यक्तिगतस्वातन्त्र्यसम्बद्धेषु प्रकरणेषु शीघ्रनिर्णयस्य आवश्यकता सबलं प्रतिपादित्वा मुख्यन्यायाधीशः सूर्यकान्तः तथा न्यायाधीशः जॉयमाल्य-बागची इत्येतयोः पीठेन उक्तं यत् प्रतिभूत्याः आवेदनविषये निर्णयः तस्मिन्नेव दिने घोषणीयः। यदि निर्णयम् आरक्षितं भवति तर्हि तत् अग्रिमदिने एव प्रकाशितं भवेत्। सर्वोच्चन्यायालयेन अन्येऽपि अनेकाः निर्देशाः प्रदत्ताः। न्यायालयेन उक्तं यत् बन्धनमुक्तेः अथवा दण्डस्थगनस्य आदेशः निर्णयघोषणानन्तरं त्वरितं कारागृह-प्राधिकारिभ्यः प्रेषणीयः। तदनन्तरं विचाराधीनबन्दी तस्मिन्नेव दिने, अथवा यदि तत् सम्भवं न भवति तर्हि अधिकतमं अग्रिमदिने एव मुक्तः करणीयः।

धर्मेन्द्र-प्रधान-नीट

केन्द्रीय-शिक्षा-मन्त्री धर्मेन्द्र-प्रधानः अद्य उक्तवान् यत् प्रश्नपत्र-लीक-प्रकरणम् अतीव दुर्भाग्यपूर्णम् आसीत्। डी. डी. न्यूज इत्यनेन सह विशेष-संवादे श्रीप्रधानः आश्वासितवान् यत् पुनःपरीक्षायाः प्रक्रिया सम्यक् व्यवस्थितरूपेण विना कस्यापि दोषेण च सम्पन्ना भविष्यति। अस्मिन् विषये सः सर्वेषां सहयोगमपि याचितवान्। छात्रान् सम्बोधयन् प्रधानः तान् आश्वासितवान् यत् प्रशासनं तेषां चिन्ताम् अवगच्छति तथा च तेषां विश्वासः आहतः अभवत् इति स्वीकरोति। सः अवदत् यत् अधिकारिणः तदर्थं कठोरः निर्णयः स्वीकृतवन्तः, यत् ते न इच्छन्ति यत् एकस्य अपि योग्यस्य छात्रस्य भविष्यं परीक्षा-अपराधिणां हस्ते अथवा कस्यापि प्रकारस्य दुराचारस्य कारणेन पीडितं न भवेत्। गुणवत्तायाः पारदर्शितायाश्च विषये सबलं प्रतिपादयन् सः अवदत् यत् परीक्षा-व्यवस्थायां निष्पक्षतां स्थापयितुं निर्णयः कृतः। मन्त्रिणा पुनरपि आश्वासितं यत् परीक्षा-प्रक्रियायाः विषये वर्धमानचिन्तायाः मध्ये त्रुटिमुक्तां परीक्षां कर्तुं सर्वविध प्रयत्नः क्रियते। केन्द्रीय-माध्यमिक-शिक्षा-परिषदः पुनर्मूल्यांकन-पोर्टल इत्यत्र विद्यमानानां तान्त्रिक-समाह्वानानां विषये उद्भूतानां चिन्तानां प्रतिक्रियारूपेण शिक्षामन्त्रिणा उक्तं यत् सी. बी. एस्. ई. सर्वासां तान्त्रिक-समस्यानां समाधानार्थं

सक्रियतया कार्यं करोति तथा च छात्राणां कृते पारदर्शकां त्रुटिमुक्तां च डिजिटल-मूल्यांकन-प्रक्रियाम् सुनिश्चितं करोति।

विराम

संस्कृतवार्तायाः संस्करणमिदम् इदानीम् आकाशवाणीतः प्रसार्यते। सममेव अयं कार्यक्रमः आकाशवाण्याः अन्तर्जालपटले www.newsonair.gov.in इत्यत्र, अथ newsonair चलदूरभाषीय-तन्त्रांशे अपि उपलब्धो भविष्यति।

दिल्ली - नीट

दिल्ली-सर्वकारः नीट् षड्विंशत्यधिक-द्विसहस्रतम-वर्षस्य परीक्षायाम् उपस्थितेभ्यः अभ्यर्थिभ्यः सर्वेषु दिल्ली-परिवहन-निगमस्य डी. टी. सी. बसयानेषु निःशुल्क-यात्रा-सुविधां प्रदास्यति। परीक्षा अग्रिममासस्य एकविंशतितमे दिनाङ्के भविष्यति। सामाजिक-माध्यमेन दिल्ली-राज्यस्य मुख्यमन्त्री रेखा-गुप्ता अवदत् यत् अभ्यर्थिनः स्वस्य प्रवेशपत्रं दर्शयित्वा डी. टी. सी. बसयानेषु निःशुल्कं यात्रां कर्तुं शक्नुवन्ति।

भारतेन स्वच्छ-ऊर्जा

भारतेन स्वच्छ-ऊर्जा-यात्रायां ऐतिहासिकं सोपानम् आरोहितम्। केन्द्रीय-नवीन-पुनर्नवीकरणीय-ऊर्जा-मन्त्री प्रल्हाद-जोशी अद्य अवदत् यत् पी. एम. सूर्य-घर-योजनायाः अन्तर्गतं अधुना चत्वारिंशत् लक्षाणि यावत् गृहाणि रूफटाप-सोलर-इत्यनेन माध्यमेन शक्तीकृतानि सन्ति। सः अग्रे अवदत् यत् अक्षय-ऊर्जा-उपक्रमात् अधिकतया, एषा परिवर्तनात्मक-योजना नागरिकान् विद्युत-उपभोक्तृत्वात् विद्युत-उत्पादकत्वेन परिवर्तयति। एषा योजना परिवारान् विद्युत्-व्ययं न्यूनीकर्तुं, प्रशासकीय-अनुदानात् लाभं प्राप्तुं, विद्युत्-बिल इति शून्यं कर्तुं च समर्थयति। प्रत्येकस्मिन् सौरशक्तियुक्तगृहेण देशः ऊर्जा-सुरक्षां प्रति, पर्यावरण-

सुस्थिरतां प्रति, स्वावलंबनस्य विकासित-भारतस्य दृष्टिकोणं प्रति गच्छति इति मन्त्रिणा अवधानं प्रदत्तम्।

मौसम - विभागेन

भारत-ऋतु-विभागेन देशे जून-मासे "सामान्यात् न्यूनं" प्रावृट्-वृष्टेः, अनेकेषु राज्येषु "सामान्यात् अधिकं" यावत् उष्णतरङ्गस्य स्थितेः च संभावना प्रकटिता। प्रसारमाध्यमैः सह वार्तालापं कुर्वन्, आई. एम्. डी. इत्यस्य महानिर्देशकः डा. मृत्युञ्जय महापात्रा अवदत् यत् देशे जून-मासे सामान्यवृष्टिः सामान्यात् न्यूनं यावत् भवितुम् अर्हति। सः अवदत् यत् अस्मिन् काले केवलं देशस्य केषुचित् भागेषु, यथा उत्तर पश्चिमे, उत्तर पूर्वे, दक्षिण-द्वीपीये च सामान्यं सामान्यात् अधिकं वा वर्षा भवितुम् अर्हति। सः इतोऽपि सूचितवान् यत् जूनमासे देशस्य अधिकांशेषु भागेषु अधिकतमं तापमानं सामान्यात् अधिकं भवितुम् अर्हति। श्री महापात्रा अवदत् यत् जून-मासे उत्तरप्रदेशस्य, हरियाणा-राज्यस्य, पञ्जाब्-राज्यस्य, बिहारस्य, ओडिशा-राज्यस्य, छत्तीसगढस्य, गुजरातस्य च अनेकेषु भागेषु सामान्यात् अधिकं उष्णतरङ्गस्य स्थितिः भवितुम् अर्हति।

केन्द्रीय-वस्त्रोद्योग-मन्त्री

केन्द्रीय-वस्त्रोद्योग-मन्त्री गिरिराज-सिङ्घः अद्य अवदत् यत्, प्रधानमन्त्रिणः नरेन्द्र-मोदी-वर्यस्य नेतृत्वे भारतं सुदृढ-अर्थव्यवस्थारूपेण उद्भूतम् अस्ति, तथा च वस्त्रोद्योग-क्षेत्रे परिष्कारैः नीति-समर्थनेन च द्रुतगत्या वृद्धिः साधिता अस्ति । आन्ध्रप्रदेशस्य द्विदिवसीययात्रायाम्, मन्त्रिणा कृष्णा-मण्डलस्य मल्लवल्ली-औद्योगिक-उद्याने मोहन-स्पिनटेक्स्-समवायस्य भ्रमणं कृतम्। सः अवदत् यत् भारतस्य वस्त्र-आपण-मूल्यं सम्प्रति पञ्चदश-लक्ष-कोटिरूप्यकाणि अस्ति तथा च 2030 तमवर्षपर्यन्तं पञ्चविंशति लक्ष-कोटिरूप्यतोप्यधिकं कर्तुं सर्वकारः कार्यं कुर्वन् अस्ति।

कर्णाटकस्य राज्यपालः

कर्णाटकस्य राज्यपालः थावरचन्द्र-गहलोतः अद्य बेङ्गलूरुनगरे मुख्यमन्त्रिणः सिद्धारमैया-वर्यस्य त्यागपत्रं स्वीकृत्य तत्कालीनेन प्रभावेण मन्त्रिमण्डलं विघटयत्। परञ्च यावत् कार्यवाहक-मुख्यमन्त्रीरूपेण वैकल्पिकव्यवस्था न भवति तावत् पर्यन्तम् अस्मिन् काले किमपि निर्णयं न स्वीकर्तुं सहैव अस्मिन् पदे यथावदेव भवितुं आदिष्टम्। सिद्धारमैया वर्यः ह्यः लोकभवने स्वस्य त्यागपत्रं समर्पितवान् आसीत्।

आई. पी. एल. क्रिकेट् - क्रीडायां

आई. पी. एल. क्रिकेट्-क्रीडायां, अद्य सायङ्काले महाराजा यादविन्द्रसिङ्घ-अन्ताराष्ट्रिय-क्रिकेट्-क्रीडाङ्गणे, न्यू-चण्डीगढनगरे, महत्त्वपूर्णं क्वालीफायर-द्वितीय-स्पर्धायां गुजरात-टाईटन्स दलं, राजस्थान्-रायल्स दलं सम्मुखी करिष्यति। क्रीडायाः आरम्भः सायं सार्द्धं सप्तवादने भविष्यति। विजेता दलं रविवासरे अहमदाबादस्य नरेन्द्र मोदी-क्रीडाङ्गणे अन्तिम-स्पर्धायां रायल-चैलेञ्जर्स-बेङ्गलुरु-इत्यनेन दलेन सह स्पर्धिष्यति।

॥ इति वार्ताः ॥